

# आशीर्वादातही जोडे

बिरबलची थोडी थट्टा-मस्करी करावी, म्हणून भरल्या दरबारात बादशहाने आपल्या मर्जीतल्या एका हुजऱ्याला खूण केली. त्यानेही, अगोदर ठरल्याप्रमाणे, बिरबलचे जोडे लपवून ठेवले!

दरबार संपल्यावर, प्रवेशद्वारापाशी बिरबलला आपली पादत्राणे कोठे आढळेनात. त्याने खूप शोधले, पण ती सापडेनात. तेव्हा बादशहाने विचारले, “काय बिरबल काय झालं?”

“सरकार, माझे जोडे कुठे दिसत नाहीत!”

“मग त्यात काय झालं?” बादशहा काहीशा बेपर्वाईने उदगारला. मग त्याने आपल्या त्याच हुजऱ्याला हाक मारून म्हटले, “अरे बिरबलसाहेबांना माझ्या वतीने जोडे दे.”

बिरबलला बादशहाच्या ह्या दुटप्पी वाक्याचा अर्थ लगेच उमजला. तेवढ्यात त्या हुजऱ्याने बिरबलचे जोडे आणून त्याच्यासमोर ठेवले. मग जोडे पायात घालीत घालीत बिरबलने बिरबलने बादशहाला आशीर्वाद दिला, “सरकार, परमेश्वर आपल्याला इहलोकी नि परलोकीही असलेच हजारो जोडे देवो!”